

Għanja ta' fil-għaxija IV

Kull jum, kull fil-għaxija
x'hin lejn inzulha ix-xemx tkun qiegħda toqrob
u fis-sema tinfirex dik id-dija,
dik id-dija sabiħa,
dik id-dija li ssaħħar,
xi haġa nħoss titħarrek gewwa fija
li tqanqalni biex noħroġ
fil-beraħ li bħalissa wkoll jinbidel
u bħal jithallat b'dik il-ħmura mħegġa
li tidher fuq ix-xefaġ.

Noħroġ u naqbad dik it-trejqa kielwa,
li tieħu lejn l-egħlieqi sbieħ fi lwienhom,
u lejn widien imzejna b'siġar ħodor,
bħalissa mgħammra lkoll b'agħsafir hienja.
Jgħannu l-agħsafir hienja
U jidwu il-widien bil-għanja tagħhom,

b'dik il-għanja bla tebgħa,
 li tohrog minn ġe' qalbhom bla maħsuba,
 għalhekk safja bħal ilma
 li jnixxi minn ġol-blat u f'għanjiet helwa
 jissawwar huwa u nieżel.

Minn fost dan il-ġmiel kollu
 ta' widien u għoljiet ilkoll mixgħula
 bil-ħegga li titnissel fil-għaxija
 titla' ħafifa l-għanja ta' foħrija
 lill-Ħallieq kbir li għamel dis-sbuhija,
 u ma' l-għanjiet imħegga tal-ħolqien
 titla' wkoll l-għanja tiegħi
 safja minn qalbi lejn it-tron ta' l-Ogħla.

"O kbir Alla ta' dejjem!
 li xerridt dis-sbuhija ta' madwari
 li tixgħel is-smewwiet kull fil-għaxija
 bl-isbaħ u bl-ogħina lwien,
 li jibqgħu jidhru kemm idum iż-żmien;
 O kbir Alla ta' dejjem!
 li ħlaqt id-dinja kollha u kull ma fija
 li ħlaqt ix-xemx sabiħa
 u l-kwiekeb li bil-lejl jiddu dawlija;
 li l-ward għanejt bil-fwieħa,
 u nissilt l-ilħna ġe' kull ħliqa tiegħek,
 l-ilħna li fuqek dejjem ikellmuni
 l-ilħna li jibqgħu jmexxuni miegħek,
 ibda' kenninni bid-dehriet tal-għageb,
 li taf, Mulejja, toħloq fil-għaxija.
 Ibqa' missni bil-ħlewwa,
 ħa nħoss ir-roġħda li jagħtuni idejk
 biex b'ruħi u ġismi jien ningibed lej.
 Qawwija r-roġħda minn ta' idejk, O Alla!
 u mħabbtek taħdem fuq il-ħsieb u tirbaħ!
 ħarset għajnejk issaħħar bi sbuhitha!
 u jgħbed bi ħlewwietu l-leħen tiegħek!"

ANTON KASSAR.